

ቃል ሃገራዊ ኮንፈረንስን ሰራሕተኞች ኤርትራ (ሃ.ኮ.ሰ.ኤ.)
ብኣጋጣሚ ባሕቲ ግንቦት ኣህጉራዊ መዓልቲ ሰራሕተኞች



ባሕቲ ግንቦት፡ ኣህጉራዊ መዓልቲ ሰራሕተኞች ብደረጃ ሃገር ንመበል 24፡ ብደረጃ ዓለም ድማ ንመበል 125 ግዜ ትኽበር ኣላ። በዚ ኣጋጣሚ፡ ሃገራዊ ኮንፈረንስን ሰራሕተኞች ኤርትራ (ሃ.ኮ.ሰ.ኤ.) ንመላእ ህዝቢ ኤርትራን ሓይልታት ምክልኻሉን ብሓፈሻ፡ ንሰራሕተኞች ድማ ብፍላይ፡ እንቋዕ ነዛ ሕላጎት ምዕባሉን መሃዘነትን ዝኾነት ክብርቲ ዕለት ክንዝክር ኣብቃዓና ይብል።

ሓደ ግንቦት፡ ሰራሕተኞች ዓለም ብዘይ ዝኾነ ይኹን መፈላለዩ ረቛሒታት፡ ዝሓለፈ ጉዕዞኦም ገምጊሞም መጻኢኦም ዝተልሙላ ድልድል መላግቦ እያ። መላእ ሰራሕተኛ፡ ኣብዛ መላግቦዞም ኮይኑ ንድሕሪት እንክቋምት፡ ኣብ ህንጻትን ምዕባሉን ዓለምና፡ ኣብ ምምሕያሽ መነባብሮ ህዝቢ፡ ኣብ ምትራር ኣህጉራዊ ምሕዘነት ሰራሕተኞችን ተዛማዲ ጉዳያትን ብዝገበሮ ኣስተዋጽኦ ክሕበን እንክሎ፡ ብመንጽሩ ሰብኣውን ሕጋውን ክብርታቱ ንምርግጋጽ ዝሰገሮ ብድሆታትን ተጻብኣታትን ዝኸፈሎ ኩሉ ዓይነት ዋጋን ንጽንዓቱ ዝያዳ ይድርዖ። ኩሉ'ቲ ዝተሰነደን ዘይተሰነደን ቃልሲ ምንቅስቃስ ሰራሕተኞች ዓለም ምስ'ቲ ክቡር ዕላማኡ ተንጸንቢሩ ድማ፡ ንባሕቲ ግንቦት ኣብ ዝበረኸ ቦታ የቐምጣ።

“ኣብ ታሪኽ ግዳሰ ዘይብሎም፡ ንሕሉፍ ታሪኽ ክደግሙ ይቐሰቡ” ዝብል ፍሉጥ ጥቕሲ ኣሎ። ክንዲ ዝኾነ፡ እዛ ክብርቲ ዕለት'ዚኣ፡ ሰራሕተኛ ኣብ ሕሉፍ ታሪኹ ዓቲቡ ብምስትብሃል፡ ኣብዚ ህልው መድረኽ'ከ እንታይ የድሊ ዝብል መሰረታዊ ሕቶ ኣልዒሉ ዝዘትየላ፡ ቀላሲት መጻኢ ዕድሉን ዕድል ህዝቡን እያ። እቲ ምንታይ፡ ሰራሕተኛ መትኒ ቁጠባዊ ድንፍቦ ጥራይ ኣይኮነን። ነፍሲ-ወከፍ ሕብረተሰብ ተሳንዩ ዝኸደሉ ኩነት ኣብ ምፍጣር፡ ሰላምን ውህደትን ሃገራት ኣብ ምርግጋጽ ግደ ሰራሕተኛ ዓቢ እዩ። መስርሕ ቃልሱ ከኣ ደው ዝብል ኣይኮነን።

ንኹሉ ብሩህ ኮይኑ ከምዘሎ፡ ውድዓዊ ኩነታት ሰራሕተኛታት ዓለምና፡ ሎሚ'ውን ሰራሕተኛታት ብዝሓየለ ኣገባብ ንምሕዝነት ክቃለሱ ዝድርኹም እዩ። እቲ ድሕሪ ዝሓል ኩነት ኣብ ዓለምና ዝተሰገደደ ስርዓተ ፖለቲካዊ ቁጠባ “ሓደ ዓይነት ዓቕን ንኹሉ ይገጥም” (One size fits all) ብዝዓይነቱ ኣክያይዳ፡ ዕድላት ዕዮ ብምርማስ፡ ኩነታት ሰራሕተኛታት ኣጸልሚቱ፡ ጋግ ማዕርነት ዘስፍሐ እዩ። ጽልውኡ ድማ ገና ኣየብቕዐን። ብስሰዐ ዝምራሕ ምዕራባዊ ፍልስፍና፡ “እቲ ናተይ-ናተይ፡ እቲ ናትካ ድማ ንዛተየሉ” (What’s mine is mine, What’s yours is negotiable) ብዝብል ሕልናን ንሕስያን ዝጎደሎ ምርሓ ሓሳብ፡ ንሕብረተሰብ ዓለም ብሓፈሻ፡ ኣብ ትሕቲ ሰሃራ ንዝርከብ መላእ ሰራሕተኛ ከኣ ብፍላይ፡ ካብ ማእከላይ ደረጃ መነባብሮ ናብ ትሕቲ መስመር ድኽነት ኣውራጃዎዩ ዝርከብ። ግዳይ ናይዚ ኩነትዚ ዝኾነ ሰራሕተኛ ከኣ፡ ብተስፋ ምቕራጽ፡ ውሕስነቱ ብዘይተረጋገጸ መገዲ ናብ ስደት ከምርሕ የገድዶ ከምዘሎ ርኡይ እዩ።

እዚ ካብ ስደት ዝያዳ ፍልሰት ክትብሎ እትኽእል ኣብ ሳልሳይ ዓለም ተኸሲቱ ዘሎ ተርእዮ፡ ንኣፍራዩ ሓይሊ ሰብ ኣብ ርእሲ ምምህማኑ፡ እቶም ስደተኛታት፡ ኣብተን ዝተሰደዱለን ሃገራት ብዓይኒ ምሽማው ዘቤታዊ ዕዳጋ ዕዮ ተጠሚቶም፡ ግዳይ ጽልእን ጎነጽን ከምዝኾኑ እዩ ዝገብሮም ዘሎ። ሸቕላት ኣልቦነት ከኣ፡ ካብ ዝኾነ እዋን ንላዕሊ ኣብ ዝለዓለ ጥርዙ ብጸሑ ይርከብ።

ኤርትራ ከም ኣካል ሕብረተሰብ ዓለም፡ ብህልው ዓለማዊ ኩነታት ክትጽሎ ባህርያዊ'ኳ እንተመሰለ፡ ካብ ፈለማኡ ብመትከል ርእሰ ምርኮሳ ማሕበራዊ ፍትሒ ዝሰፈነ ኩሉ መዳያዊ ዕብዮት ክትክተል ብዘውጽኣቶ ስትራተጂ ስለዝተመርሐት፡ እንሆ ሎሚ ምስ ኩሉ ግዳማዊ ተጻብኢታት ድልዳል ልምዓታዊ መሰረት ኣብ ምንጻፍ ትርከብ። ከምዝፍለጥ ኤርትራውያን ሰራሕተኛታት ብሓባር ናይ ምስራሕ ባህሊ ዘለዎም እዮም። በዚ ምኽንያት፡ ካብቲ ብሓባር ዝሰላሰል ሃገራዊ ልምዓት ውልቀ-ሰራሕተኛ ከምዝረብሕ ኣጸቢቕኻ ብምስትውዓል፡ ግዝያዊ ክብሪ መነባብሮ ተጻዊሮም፡ ንሃገራዊ ቁጠባዊ ዕብዮት ብትግሃት ክሰርሑ ጸኒሖምን ኣለውን። ብርግጽ ድማ፡ ኩሉ ዜጋ ኣብ ዘዝተዋፈረሉ ዓውዲ ቁጠባ፡ ብሓላፍነትን ተወፋይነትን ምስዘበርከት፡ ኣፍራይነት ሰሲኑ፡ መላእ ህዝቢ ተኻፋሊ ሃገራዊ እቶት ክኸውን ዕድል ዝኸፍት እዩ። ድኽነትን ድሕረትን ታሪኽ ኮይኑ ክተርፍ ዝኽእል ከኣ፡ ዜጋታት ኣብ ሃገርካ ሰሪሕካ ክትልወጥ ከምትኽእል እምነት ምስዘሕድሩ ጥራይ እዩ።

ናይ ሎሚ ዓመት ባሕቲ ግንቦት፡ “ኩለንትናዊ ብቕዓት ንልዑል ፍርያት!” ብዝብል መሪሕ ቴማ እያ ትኸበር ዘላ። ሃገራዊ ኮንፈደረሽን ሰራሕተኛታት ኤርትራ ከኣ፡ ሞያ፡ ፍልጠትን ንቕሓትን ዝዓጠቕ ሰራሕተኛ ኣበርክቶኡ ኣብ እቶታውነት ዕዙዝ ምዃኑ ብምእማን፡ ንትምህርትን ስልጣናን ልዑል ኣተኩሩ ሂቡ ክሰርሓሉ ጸኒሖን ኣሎን። ብኣጋጣሚ'ዛ ዕዝዝቲ ዕለት ከኣ፡ ኤርትራውያን ሰራሕተኛታት ኮነ ኩሎም ኣካላት ሕብረተሰብ ብቕዓትን ክእለትን እንተደለቦም፡ ረብሓኡ ንሃገርን ህዝቢን ምዃኑ ብዕምቁት ብምግንዛብ፡ ንምዕዋቱ ኣበርቲዖም

ክጽዕቱ ይጽውዕ።

ዕድመ ንባሕቲ ግንቦት ኣህጉራዊ መጻፍቲ ሰራሕተኛታት!

ዘልኣለማዊ ዝኸሪ ንስውኣትና!

ሃገራዊ ኮንፈረንስን ሰራሕተኛታት ኤርትራ

ኣስመራ፡ 1 ግንቦት 2015